

# Il-Malti fil-Ġurnalizmu Miktub u Mitkellem

Charles Briffa

Jehtieg isir studju estensiv u komprensiv li jikkoncentra fil-fond u b'mod professjonali fuq il-lingwa kif użata fil-mezzi tax-xandir kollha. Dawn il-ftit hsibijiet li ġejjin jaghtu hjiel ta' kemm hi urġenti din il-htieġa.

## Introduzzjoni

Fis-seklu XIX inhasset il-htieġa kbira li s-soċjetà Maltija jkollha l-proża tagħha li setgħet isservi ta' mezz biex twassal l-orjentazzjoni l-ġdida taż-żminijiet li bdew jitfissru fit-termini tar-Risorgiment Taljan u ta' l-Imperu Inġliż. Wara l-libertà ta' l-istampa fl-1839 — mossa li kienet essenzjali sabiex issawwar l-opinjoni pubblika u timxi mal-kurrenti Ewropej ta' dak iż-żmien<sup>1</sup> — il-ġurnalizmu Malti kellu bżonn il-proża Maltija u żviluppaha bhala għodda għall-partecipazzjoni intellettuali. L-argument ewlieni tas-seklu XIX fissru sew Ġużè Muscat Azzopardi (1853-1927)<sup>2</sup> meta ried jiġġustifika l-kunċett ta' gazzetta bil-Malti li kellha tqanqal ġieħ nazzjonali, twassal ġid soċjali, u tkattar l-għożża ta' l-ilsien Malti. Fl-1877 jghid hekk għall-ġurnal *In-Naħla Maltija*:

---

<sup>1</sup> David Thomson, *Europe Since Napoleon* (Middlesex: Penguin, 1966) 369-372.

<sup>2</sup> Ġużè Muscat Azzopardi fl-1920 lahaq president ta' L-Akkademja tal-Malti (dik il-habta magħrufa bhala l-Għaqda tal-Kittieba tal-Malti) u dam sa ma miet.

Kull belt tad-dinja ssibilha xi gazzetta miktuba b'dak l-ilsien li jikkellmu fiha: [...]. Ahna biss m'ghandniex wahda miktuba bil-Malti — bhallikieku m'hawnx min jaf jikteb bl-ilsien li fih twelidna, li bih trabbejna u li bih niftiehm wiehed ma' l-iehor; bhallikieku l-hanin Alla ma taniex ilsien ghalina; bhallikieku, f'kelma wahda, m'hawnx min jiehu ftit hsieb taghna u jghidilna — bil-Malti — x'qieghed isir fid-dinja [...].

Issa, ghidulna haġa, dawn in-nies li huma l-biċċa l-kbira billi ma jafux blief bil-Malti, m'ghandhomx ghalhekk ikunu jafu x'qed isir f'Malta u fid-dinja? [...] *In-Naħla Maltija* sejra ssir ghal dawn in-nies li huma Maltin bhalna. Jekk imbagħad, min jaf bit-Taljan u bl-Ingliż ikun irid jissieheb fin-*Naħla* jagħmel wisq tajjeb [...] għaliex min twieled Malta u rada' ma' halib ommu l-ilsien Malti billi jaf jaqra b'isna ohra, m'ghandu qatt imaqdar l-ilsien tiegħu [...].<sup>3</sup>

Il-Malti ġurnalistiku<sup>4</sup> u l-Malti letterarju bdew jinfluwenzaw lil xulxin u sa ma qaleb is-seklu XX kien diġà żviluppa l-ġurnalizmu letterarju li nqeda bil-varjetajiet tal-proża li kellha l-hila tirrakkonta grajja (jew avveniment), tintpretaha u twassal tagħrif fuqha<sup>5</sup> — u dan meta sa ftit qabel il-Malti ma kellu xejn, tant li lanqas biss kien jinkiteb. Dawn l-ghamliet ta' proża thalltu u twaħhdu biex jakkomodaw l-istili kollha li s-seklu XX kellu bżonn.

Mal-libertà ta' l-istampa u t-titjib fl-edukazzjoni l-kondizzjonijiet soċjali għall-qari bil-Malti tbiddu sew.<sup>6</sup> Beda jkun hemm ċirkulazzjoni u influwenzi akbar.<sup>7</sup> Mal-mezzi moderni għall-ġbir ta' l-ahbarijiet, għall-istampar, u għad-distribuzzjoni bil-heffa, dehru opportunitajiet ġodda għall-ġurnalizmu popolari — opportunitajiet li kellhom jittiehdu minhabba li beda jkun hemm aktar nies litterati. U matul is-seklu XX il-Malti ġurnalistiku ma setax jibqa' biss fuq

<sup>3</sup> Ġużè Cassar Pullicino, "Fil-Qasam Ġurnalistiku Letterarju," *Ġużè Muscat Azzopardi* (Malta: PIN, 1991) Kap 5.

<sup>4</sup> F'dan ix-xogħol b'"Malti ġurnalistiku" qed nifhem l-użu tal-Malti fil-mezzi tax-xandir kollha (fuq ir-radju, fuq it-televixin, fuq l-internet, fil-gazzetti u fir-rivisti) bil-varjetajiet kollha tiegħu (skond kif imhaddma fil-politika, il-kultura, il-kummerċ, il-moda, it-temp, il-finanzi, l-edukazzjoni, id-divertiment, eċċ.) u bl-istili kollha li għandu bżonn (rapporti, kronaki, editorjali, artikli speċjali, ittri, avvizi, riklami, reċensjonijiet, riċetti, eċċ.) kemm bil-kitba u kemm bil-kelma mitkellma. Ta' min jinnota li l-internet juża hafna mill-istil tal-gazzetti u r-rivisti.

<sup>5</sup> Charles Briffa, "Rhythmic Patterns in Maltese Novels," tezi għad-Dottorat, U ta' Malta, 1996, 144.

<sup>6</sup> Joseph M. Brincat, *Il-Malti – Elf Sena ta' Storja* (Malta: PIN, 2000) 171.

<sup>7</sup> Fl-1889 il-gazzetti Maltin kellhom ċirkulazzjoni aktar mill-gazzetti Ingliżi u ftit anqas mill-gazzetti Taljani: ara Geoffrey Hull, *The Malta Language Question* (Malta: Said International, 1993) 39.

il-karta imma kellu jidhol fix-xandir bil-hoss u fix-xandir fuq l-iskrin. Il-ġurnalizmu allura beda jkun anqas letterarju u anqas sofistikat minn dak tas-seklu ta' qabel. Beda jkun aktar popolari bl-appell tieghu għall-massa, aktar sensazzjonali u kultant aktar irresponsabbli (forsi għax ma baqax jiddependi fuq l-abbonament tal-qarrejja imma beda jiddependi fuq ir-reklamar kummerċjali). Illum fil-bidu tas-seklu XXI għandna bosta aktar varjetajiet ta' proża li qeghdin jithaddmu fil-gazzetti, fir-rivisti, fuq l-internet, fuq ir-radju u fuq it-televixin.<sup>8</sup>

Imma l-kritika spissa li ssir fuq l-użu "ħazin" tal-Malti fix-xandir<sup>9</sup> jisthoqqilha konsiderazzjoni studjuża. U biex nagħmlu dan jehtieg nibdew mill-bidu u neżaminaw dawn il-prinċipji u l-fatti:

- kull lingwa tohloq il-varjetajiet li jkollha bżonn is-soċjetà tagħha;
- hemm differenza bejn il-Malti mitkellem u l-Malti miktub;
- ix-xandir żviluppa r-reġistru tieghu;
- ix-xandir jagħmel xi żbalji tal-lingwa.

Wara, imbagħad, naraw x'tip ta' Malti għandu jintuża fil-ġurnalizmu.

## Il-varjetajiet tal-lingwa

Prinċipju ewlieni fis-soċjolingwistika huwa li kull lingwa tohloq il-varjetajiet li jkollha bżonn is-soċjetà tagħha.<sup>10</sup> Minbarra għall-komunikazzjoni ta' kuljum, il-lingwa tintuża għal skopijiet speċjali għax malli jiżviluppaw aspetti ġodda l-lingwa trid tfassal mezz biex tesprimihom. Hekk matul is-snin twieldu u kibru reġistri jew stili speċjali marbutin mar-religjon, mal-liġi, mal-medicina, max-xjenza, max-xandir, mal-politika u mal-kummerċ. Fis-seklu XX faqqsu wkoll bosta hidmiet ta' espressjoni f'dak li għandu x'jaqsam ma' oqsma bħall-kompjuters, ir-reklamar u l-mużika popolari. Meta nanalizzaw lingwistikament dawn l-oqsma kollha nintebhu kif in-nies li jahdmu fihom iħarsu lejn id-dinja tagħhom. Kull varjetà tal-lingwa mela għandha l-attitudnijiet tagħha u dan

<sup>8</sup> Fuq dan is-suġġett tajjeb li wiehed jara x'għandu jgħid Vijay K. Bhatia, *Analysing Genre: Language Use in Professional Settings* (London: Longman, 1994) para. 6.2.

<sup>9</sup> "Xandir" u "ġurnalizmu" (u d-derivazzjonijiet tagħhom, "xandar/a" u "ġurnalista/i") hawnhekk qeghdin jittiehdu bhala sinonimi. F'dawn it-termini qed ninkludi l-kitba, l-iskrin, u l-hoss; jiġifieri, il-gazzetti, ir-rivisti, l-internet, it-televixin, u r-radju. Ukoll il-maskil ġeneralment jinkludi l-femminil.

<sup>10</sup> Victoria Fromkin u Robert Rodman, *An Introduction to Language*, 5 ed. (USA: Harcourt Brace College, 1993) Kap 7.

il-fatt jaghti hjiel ta' kemm huma kbar ir-riżorsi tal-lingwa li trid tlahhaq mal-bżonnijiet speċjali li jgħib miegħu l-progress.<sup>11</sup>

L-idea ta' registru lingwistiku tffisser li l-lingwa tvarja skond il-funzjoni tagħha u tinbidel f' sitwazzjonijiet differenti.<sup>12</sup> Mela nistgħu nġhidu li l-Malti ġurnalistiku huwa registru għax huwa varjetà tal-lingwa li tingharaf skond l-użu tagħha. Imma rridu nżidu wkoll li x-xandir kontemporanju jippreżenta firxa shiha ta' varjetajiet lingwistiċi għax insibu rapporti ta' ahbarijiet, kummenti editorjali, artikli informattivi, reċensjonijiet ta' kotba u films, ittri, avvizi, riklami, programmi tat-televizin u tar-radju, listi ta' riżultati sportivi, djalogu f'kartuns, kompetizzjonijiet, riċetti, dokumentarji, qari ta' letteratura, radjudrammi u *teleplays*, kronaki ta' fatti u ġrajijiet, dibattiti, diskussjonijiet u seksik. Mela, filwaqt li nħossu li l-lingwa tax-xandir hija differenti mil-lingwa ta' oqsma oħra, b'dawn il-varjetajiet kollha ma tistax tgħid li gazzetta jew stazzjon għandhom kollha stil wieħed, ahseb u ara kemm tista' tgħid li l-ġurnaliżmu għandu karatteristiċi lingwistiċi komuni għall-gazzetti u l-istazzjonijiet kollha.

"Il-lingwa tal-ġurnaliżmu" għal hafna tffisser stil li ma jintgħogħobx. Imma jekk irridu nkunu oġġettivi jehtieġ inżommu f' mohħna li l-Malti ġurnalistiku huwa registru li fih varjetà ta' ġeneri li juru r-rikkezza tal-lingwa.

Insibu xebh superficjali fil-gazzetti kollha li jiġi min-natura tal-*medium* li jiddetta kundizzjonijiet bażiċi bħal taġhrif ikkompresat fi spazju limitat ta' kolonni li jridu jżommu l-lingwa ċara biex tibqa' tinqara; bħaż-żamma ta' l-interess li titlob tipi kbar, strutturi drammatiċi, titli u sotto-titli, fotografija u paragrafi qosra; u bħall-bżonn ta' informazzjoni friska. Dawn il-kundizzjonijiet jinfluwenzaw l-għażla tal-vokabolarju u l-grammatika. Nġhidu aħna, ikun hemm l-aktar sentenzi narrattivi (mhux mistoqsijiet jew esklamazzjonijiet) u jkun hemm użu tal-passat (minbarra fil-*headlines* u l-*captions*). Dawn huma r-restrizzjonijiet komuni għal kulhadd imma l-preferenzi stilistiċi jvarjaw bil-bosta minn gazzetta għal oħra u minn stazzjon għal iehor.<sup>13</sup>

<sup>11</sup> Għal espożizzjoni ddettaljata fuq il-varjetajiet tal-Malti ara Charles Briffa, "L-Istilistika," *Lingwa u Lingwistika*, ed. Karl Borg (Malta: KKM, 1998) Kap 8.

<sup>12</sup> Michael Alexander Kirkwood Halliday, Angus McIntosh, Peter Strevens, *The Linguistic Sciences and Language Teaching* (London: Longman, 1964) 87.

<sup>13</sup> Kif għedt fil-bidu, jehtieġ isir studju komprensiv u kontinwu fuq il-lingwa tal-ġurnaliżmu biex jinkixfu bosta mit-tendenzi li għandhom ix-xandara. L-istudju jrid ikun kontinwu biex jimmonitorja l-użu tal-lingwa u l-abbużi fiha. L-istudju tal-Professor Edward Fenech, "Contemporary Journalistic Maltese," tezi fuq l-iżvilupp tal-Malti fil-ġurnali kontemporanji Maltin, U ta' Leeds, 1978, joffri bosta ideat siewja.

## Il-mitkellem u l-miktub

Il-lingwistika taghraf id-differenza bejn l-ilsien mitkellem u l-ilsien miktub. Il-mitkellem (il-*medium* primarju tal-lingwa) jindirizza s-smiġh u l-miktub il-hars. U l-mod kif dawn it-tnejn jorganizzaw il-lingwa huwa differenti wkoll: il-mitkellem jinqeda biż-żmien biex iwassal il-lingwa u allura l-lingwa tohroġ malajr u ma ddumx teżisti<sup>14</sup> (jekk almenu ma tkunx ġiet irrekordjata b'xi mod), filwaqt li l-miktub jinqeda bl-ispazju u allura huwa hidma laborjuża u jdem jeżisti u jista' jingarr minn post għal iehor.<sup>15</sup> Iż-żewġ modi (il-mitkellem u l-miktub) jiġu organizzati f'forom: il-hsejjes li jgħorru l-mitkellem jiġu organizzati b'tali mod li jsawru forom fiż-żmien; u l-marki jew l-ghelien li jgħorru l-miktub jiġu organizzati b'tali mod li jsawru forom fl-ispazju.

Issa l-lingwa ġurnalistika tinqeda bit-tnejn li huma u fil-każ tal-Malti għandna din is-sitwazzjoni f'dan ir-reġistru:

- Il-Malti mitkellem jinqeda bil-hoss u jindirizza s-smiġh fiż-żmien; u għalhekk għandna l-kelliema li jipproduċu l-lingwa u s-semmiegħa li jirċivuha: nisimġuh fuq ir-radju u fuq it-televisin. Il-mitkellem jista' jkun Malti spontanju (jiġifieri min jtkellmu ma jkunx ippreparat qabel) jew Malti moqri (jiġifieri l-Malti jinkiteb biex jinqara b'vuċi għolja).
- Il-Malti miktub jinqeda bl-ghelien u jindirizza l-hars fl-ispazju; u għalhekk għandna l-kittieba li jipproduċu l-lingwa u l-qarrejja li jirċivuha: naqrawh fil-gazzetti u r-rivisti, u fuq it-televisin<sup>16</sup> u l-internet.

Il-vantaġġi li l-ġurnalizmu juża t-tnejn huma kbar. Il-Malti għandu bosta funzjonijiet x'jaqdi fis-soċjetà kontemporanja. Hemm diversi okkażjonijiet meta l-kitba, għax hi organizzata fl-ispazju (i.e. fuq il-karta jew fuq l-iskrin), twassal il-lingwa bl-aħjar vantaġġ ta' l-istampar; u hemm okkażjonijiet ohra meta l-Malti mitkellem ikun aktar effettiv. It-tnejn jikkumplimentaw lil xulxin, l-aktar fuq it-televisin. Imma t-tnejn għandhom l-awtonomija tagħhom bhala mezz għat-twassil tal-lingwa. Sentenza miktuba ma għandha bżonn ta' ebda traduzzjoni fl-ilsien mitkellem sabiex tintfiehmin minn dawk li huma litterati, u lanqas ma hemm bżonn li l-ewwel tkun mitkellma biex tinkiteb. Ghalkemm huwa minnu li nġhidu li l-miktub jirrappreżenta l-mitkellem, il-miktub għandu

<sup>14</sup> Dan il-fattur jista' jkun ta' vantaġġ għax żball tal-lingwa wkoll ma jdemx jeżisti. Jekk imbagħad ix-xandar jibqa' jirrepetih l-iżball allura jiffissah f'mohh l-udjenza.

<sup>15</sup> David Abercrombie, *Elements of General Phonetics* (Edinburġ: Edinburgh UP, 1970) Kap 1.

<sup>16</sup> It-testi fuq it-televisin, bhala parti mir-rettorika tax-xandir, huma proġett kollaborattiv bejn il-mitkellem u l-miktub: Len Masterman, *Teaching the Media* (London: Routledge, 1985) 152.

wkoll ir-regoli tiegħu. Għalhekk ma għandniex nifhmu li l-funzjoni tal-kitba hija sempliċement li tirrekordja l-mitkellem jekk irridu li l-lingwa tagħna tkun effiċjenti. Barra minn hekk, huwa fatt stilistiku li l-ġurnalizmu miktub jiġprova (b' mod ġenerali) jżomm livell kemm kemm oghla ta' formalità mill-ġurnalizmu mitkellem.

### Ir-registru ġurnalistiku

Mela hawnhekk qeghdin nghidu li l-Malti għandu r-registru ġurnalistiku tiegħu għax fost il-hafna funzjonijiet soċjali ohra li għandu l-Malti jrid jaqdi x-xandir. L-użu tal-Malti f' dan il-qasam jiddetermina l-ghamla tal-lingwa użata għal dan l-iskop. Mal-mixja taż-żmien il-ġurnalisti draw jinqdew b' xi elementi li issa saru parti minn dan ir-registru. Biex niehdu idea ta' x' nifhmu b' elementi ta' registru ha nagħti dawn il-ftit eżempji.

#### *Elementi ta' registru fil-Malti mitkellem tax-xandir<sup>17</sup>*

- l-użu ta' strutturi sterjotipati: “Se tisimghu bulettin shih ta' ahbarijiet”; “Għadkom kif smajtu [isem il-programm], preżentazzjoni u produzzjoni [isem ta' persuna], bilanċ tekniku [isem ta' persuna]”; “B'hekk ġejna fi tmiem il-programm għal-lum”; “Qabel intemmu dan il-bulettin nagħtukom il-punti ewlenin”; “Dan il-programm ġie miġjub lilkom bil-kortesija ta' [isem] / mill-Awtorità tax-Xandir”; “Ibqgħu magħna”; “ġentilment mogħti minn [...]”; “Għandna kollegament ma' [...]”; “Nibqgħu fix-xena internazzjonali”; “Se nagħmlu issa waqfa qasira għall-pubblicità, wara nkunu magħkom b' aktar ahbarijiet”; “Mill-ġdid lura lejn l-istudjo”; “Se nerġgħu ninghaqdu mal-kollega tagħna [isem] biex jaġġornana dwar il-budget”;
- l-użu hieles ta' avverbji bħal “anzi” u “intant”: wiehed ikun qiegħed jaqra l-ahbarijiet u jtifixkel, u jgħid “anzi” biex jikkoreġi ruħu (“Il-Ministru ta' l-Edukazzjoni — anzi l-Ministeru ta' l-Edukazzjoni [...]”); u “intant” bħala avverbju huwa użat wisq biex jinqaleb is-suġġett fl-ahbarijiet jew biex jgħaqqad avveniment ma' iehor li mhux bilfors ikollu x'jaqsam ma' ta'

<sup>17</sup> Dawn l-eżempji li ġejjin instemgħu l-biċċa l-kbira fuq Radju Malta u fuq Super One News TV fl-20 ta' Novembru, 2000, u fuq Smash TV u Net News fil-15 ta' Novembru, 2000.

- qablu (“Intant mix-xena lokali ngħaddi ghax-xena internazzjonali”);
- l-użu tal-verb fil-preżent meta jinghataw il-punti ewlenin fl-ahbarijiet: “Malta tiffirma l-konvenzjoni kontra l-korruzzjoni”; “Il-Ministru jippreżenta l-*budget* lill-Kamra tad-Deputati”;
  - l-użu ta’ Malti bombastiku jew Malti drammatiku: “Semghu minn fomm ufficjali x’ għajnuna l-Unjoni se toffri”; “Il-konvenzjoni tidhol fis-sehh is-sena d-diehla”; “L-impjeg kien se jiġi tterminat”; “L-ekonomija qed tiżbilanċja ruhha”; “F’temp ta’ hmistax biss inqabad iehor bid-droga”; “[...] jikkompetu għat-titlu prestiġjuż”; “[...] ċahdet kull konnessjoni ma’ dan l-attakk”; “[...] ma ta ebda indikazzjoni jekk hux se jmur lura”; “Ir-riklami saru waqfa ta’ pariri kummerċjali”;
  - l-użu ta’ “ġie” jew “kien” bhala awżiljarju quddiem partiiċipju passat ta’ verb f’kostruzzjoni passiva: “ġie maqbud”; “kien maqtul”; “ġew mibghuta”; “kienu misruqin”; “kien imkisser”; fil-Malti letterarju aktar jintużaw il-Hames u s-Seba’ Forum (inqabad, inqatel, intbagħtu, insterqu, tkisser);
  - ċerti nomi (x’ aktarx astratti) dejjem ikunu akkompanjati bl-istess aġġettiv: “attenzjoni mehtieġa”; “awtoritajiet kompetenti”; “falliment diżastruż”; “kura partikulari”; “numru sostanzjali”; “titlu prestiġjuż”;
  - l-użu ta’ “jidher” u “mistenni” meta l-fatti msemmija jkunu għadhom ma ġrawx: “Il-pajjiżi msiehba huma mistennija li [...]”; “Jidher li l-unjon se taqbad triq oħra”;
  - l-użu ta’ sentenzi twal li diffiċli ssegwihom sew bis-smigh.

Hafna minn dawn l-elementi huma klixexjet jew binjiet sterjotipati fix-xandir. Malli jinstemghu mal-ewwel jingħarfu bhala parti mil-lingwa mitkellma ta’ fuq ir-radju jew ta’ fuq it-televixin. Għalhekk isiru elementi ta’ reġistru. U l-istess haġa tiġri fil-gazzetti u r-rivisti.

### *Elementi ta’ reġistru fil-Malti miktub tal-gazzetti<sup>18</sup>*

- l-użu ta’ strutturi sterjotipati: “Minn informazzjoni li għandu [isem il-ġurnal ...]”; “Sorsi qrib il-pulizija kkonfermaw li [...]”; “Sorsi ta’ min joqgħod/jorbot fuqhom [...]”; “Il-pulizija għadha qed tinvestiga [...]”;
- l-użu ta’ sentenzi twal u kkomplikati strutturalment: “L-investigaturi

<sup>18</sup> Eżempji mehudin minn *In-Nazzjon* u *L-Orizzont* tal-11 ta’ Novembru, 2000 u tat-13 ta’ Novembru, 2000.

mmexxija mill-Assistent Kummissarju [isem] — li oriġinarjament nhar is-26 ta' Ottubru kellhom quddiemhom biss vann tal-Group 4 miftuh u karozza Hyundai griża startjata — grazzi għax-xogħol intensiv li għamlu waslu biex sabu l-flus.” “Meta l-bierah kompliet tinstema' l-kawża kostituzzjonali li qed tagħmel il-General Workers' Union kontra l-Awtorità tax-Xandir, irriżulta li waqt li din dehrilha li kellha tiċċensura u żżomm avvż ta' l-union milli jixxandar fuq l-istazzjonijiet televiżivi minhabba l-kontenut politiku li kien fih, fl-istess hin ma kellha l-ebda oġġezzjoni għal dak kollu li kien qed jixxandar fuq l-istazzjon tal-Partit Nazzjonalista, NET TV, dwar l-istess kwistjoni”;

- titli/headlines koncizi u drammatiċi: bosta titli jinqded bi strutturi telegrammatiċi (“Ras fantażma fi skipk”; “Tlieta għall-Qorti”); titli ohra jinqded bi strutturi li għandhom xi elementi nieqsa (“Il-kelb li hasbuh ras ta' kadavru”; “Hati ta' serq minn karozzi”);
- l-użu tal-preżent fit-titli msawrin bhala sentenzi minghajr *full stops*: “Il-PM imur għal eżamijiet mediċi fl-Istati Uniti”; “Jaqa' bil-karozza minn fuq l-irdum ta' Had-Dingli”; “Jiftah il-kumpless Embassy”; “Malta tfakkat il-vittmi taż-żewġ gwerer”; “Tissahhah l-Iskwadra Marittima”; “[Isem] iżomm it-titlu”;
- l-użu tal-verb fil-passiv: “Skond ma ntqal fi stqarrija mahruġa mid-Dipartiment ta' l-Infommazzjoni [...]”; “Fis-serqa hu rrapportat li nsterqu maż-żewġ miljun dollaru fi flus kontanti [...]”;
- l-użu ta' Malti bombastiku li kultant jinqeda bit-tawtologija<sup>19</sup> għas-sensazzjonalizmu: “Matul il-ġurnata tal-bierah infetah għall-ewwel darba [...]”; “Ir-rispons tal-pubbliku hu fenomenali”; “Jiġi fi tmieumu s-servizz tat-trasport pubbliku soċjali”; “Il-Pulizija qed taħdem fuq il-binarji xjentifiċi u forensiċi”; “[...] jehodhom f'laboratorju xjentifiku”; “L-investigaturi għandhom ikollhom stampa ċara u evidenza biżżejjed biex jakkuzaw lit-tielet wiehed”; “Malta għandha tagħti l-kontribut fl-isfond internazzjonali tagħha f'ħidmiet umanitarji”; “Laqgħa maratona [...]”; “Minhabba dan l-element il-Prim Ministru m'għandux mara imma sinjura”.

Hafna minn dawn l-elementi hawn min iqishom żbalji. Hawnhekk qed ninkludihom bhala elementi tar-reġistru għax donnhom issa saru karatteristiċi tal-ġurnaliżmu.

<sup>19</sup> Tawtologija hija użu ta' kliem li jirrepeti elementi fis-sens li diġà jeżisti fis-sentenza: eż. “il-ġurnata tal-bierah” hija tawtologa għax il-bierah hija ġurnata u għalhekk il-frazi “il-ġurnata ta'” hija żejda.



Minbarra l-elementi tar-reġistru, kif diġà għedna, il-Malti ġurnalistiku għandu varjetà shiha ta' ġeneri li juru l-wisgha lingwistika tal-lingwa. F'termini oħra, huwa riżorsa għanja ta' tagħrif lingwistiku. Minhabba li juża għadd ta' ġeneri, il-Malti ġurnalistiku jrid jinqeda b'bosta stili. Il-ġeneri jinkludu titli/*headlines*, rapporti ta' ahbarijiet, rapporti ta' sports, editorjali, artikli speċjali, kummenti, ittri lill-editur, avvizi kklassifikati, riklami, reċensjonijiet, rapporti tat-temp, rapporti fuq il-moda, rapporti finanzjarji, riċetti, u oħrajn. Is-sugġetti tar-rapporti u ta' l-artikli huma bosta: inċidenti, diżastri, kriminalità, kawżi l-qorti, politika, hwejjeġ li jolqtu l-konsumatur, industrija, trejtdjunjonizmu, it-turiżmu, it-teatru, l-arti, il-mużika, il-letteratura, id-divertiment, l-ivvjaġġar, il-moda, il-films, l-ikel, il-ġnien, id-djar — għażla bħal din tolgot lil kulhadd. L-istili mhaddma huma hafna. U l-Malti ġurnalistiku jippermetti li jidhlu fih reġistri oħra u mhux l-ewwel darba li jinqeda b'elementi ta' varjetajiet oħra halli jispjega ruhu aħjar, għax il-ġurnaliżmu huwa s-soċjetà lingwistika bil-varjetajiet tagħha kollha. Biżżejjed ngħid li fil-ftit gazzetti li eżaminajt għal din il-Konvenzjoni ltaqajt, fost oħrajn, mal-Malti legali (“L-importanza ta' x'ikollu f'moħhu min jidher fuq kuntratt,” “Wirt bid-dejn”), il-Malti mediku (“Id-dipressjoni”), il-Malti ta' l-amministrazzjoni (avvizi tal-qorti u tal-gvern), il-Malti sportiv (“Rebha sofferta għal B'Kara”), il-Malti tal-finanzi / ta' l-ekonomija, il-Malti ta' l-avvizi (“B'niket inhabbru l-mewt [...]”), il-Malti tar-riklami, u l-Malti tal-kritika akkademika (“Postmoderniżmu”).<sup>20</sup> Nagħtu ftit eżempji biex nuru aktar ċar il-varjetà tal-lingwa li qegħdin nitkellmu fuqha:

Il-konvenuti ressqu l-eċċezzjoni li l-kuntratt kien sar bi hsieb li l-partijiet jaqsmu r-raba' li kellhom f'idejhom u dak kien li effettivament għamlu fil-kuntratt.

S'issa nafu biss li fil-moħh għandna sustanza kimika, li nsejjuha Serotonin, li n-nuqqas tagħha jikkaġuna din il-marda billi ġġib dwejjaq u għeja mentali. Ikun jaf kulhadd illi b'digriet tal-25 ta' Ottubru 2000 mogħti Ċivili Prim' Awla, din il-Qorti ordnat il-pubblikazzjoni ta' l-estratt li jidher hawn taħt biex iservi ta' notifika skond l-Artikolu 187(3) tal-Kodiċi tal-Proċedura u Organizzazzjoni Ċivili (Kap 12).

Doppjetta ta' [isem] fit-tieni taqsima bit-tieni *goal* jasal fit-93 minuta rat lil B'Kara jirbhu partita sofferta għall-ahhar kontra Naxxar li għal siegħa loġhob

<sup>20</sup> Eżempji ta' dawn il-varjetajiet kollha wiehed jista' jsibhom fil-gazzetti kollha.

kienu bi *player* inqas.

Kienu biss 6.7 fil-mija ta' l-investituri fil-Borża li vvutaw favur il-proposta ta' xiri għall-prezz ta' 930 miljun Lira Sterlina li saret mill-Grupp OM ta' l-Iżvezja.

B'niket inhabbru l-mewt ta' [isem] mill-Hamrun li mietet il-bierah fl-Isptar San Luqa kkonfortata bis-Sagramenti Mqaddsa fl-ghomor ta' 76 sena.

Għal kull destinazzjoni li tixtieq, biex issiefer fuq xogħol jew vaganza, il-Eurotours toffriek is-servizzi kollha li tinhtieġ.

Iż-żewġ ideat fil-viżiva Foucaultjana m'humiex sempliċiment żewġ kategoriji filosofici, li jittraxxendu ż-żmien.

Intenni: il-ġurnalizmu huwa soċjetà shiha, xibka ta' attivitajiet soċjali li l-lingwa trid tiehu hsiebhom kollha. U għalhekk il-ġurnalizmu għandu r-responsabbiltà tal-lingwa wkoll.

### L-iżbalji fil-ġurnalizmu<sup>21</sup>

Imma dan ma jfissirx li ma niltaqghux ma' żbalji. Anzi l-kritika spissa hija li l-ġurnalizmu huwa mdewwed bl-iżbalji u dawn qed isiru f'kull livell. Gużè Diacono ġabar ktieb shih ta' l-iżbalji fil-ġurnalizmu.<sup>22</sup> Ta' min jinnota li xi eżempji li ta Diacono llum il-ġurnata ma għadniex inqisuhom għeltijiet, għax element lingwistiku la jidhul fiċ-ċirkulazzjoni u jkun irrepertut, jindara u joqgħod sew għall-widna sa ma jiġi biex ikun aċċettat.

Biex wiehed jiehu idea tal-kwantità ta' żbalji li qeghdin jitwettqu fil-Malti mitkellem u miktub biżżejjed jagħmel ftit hin iqalleb minn stazzjon għal iehor u minn paġna għal oħra halli jara kemm f'sessjoni wahda jkollu hila jiġbor. Nghidu ahna,

- fil-livell fonoloġiku, smajna min ikkummenta li xi annawnser qalet "qerq" minflok "gherq," u iehor qal "jorganizzahha" minflok "jorganizzaha," "qosma" minflok "oqsm," "tarahha" minflok "taraha"; verżjonijiet oħra li nstemghu kienu "olternattiva" minflok "alternattiva," "Ġeneva" minflok "Ġinevra";

<sup>21</sup> Hawnhekk irrid naqta' dawk l-iżbalji li jagħtu hjiel ta' għaġla fil-kompożizzjoni, żbalji li b'qari ahjar tal-provi setghu jiġu evitati. Se nittratta biss dawk l-iżbalji li jidhru spiss jew b'mod sistematiku.

<sup>22</sup> Gużè Diacono, *Għeltijiet u Barbariżmi fil-Malti* (Malta: Veritas, 1977).

- fejn tidhol l-ortografija, naraw kitbiet li ma jużawx il-karattri Maltin, niltaqghu ma' kliem spellut hażin u ma' inkonsistenzi bhalma dan l-ahhar fuq it-televisin dehret il-kelma “użura” l-ewwel miktuba bis-se (“usura”) mbagħad miktuba biż-że (“użura”); hemm programm fuq it-televisin jghidilna “x’gara llum” minflok “x’gara llum”;<sup>23</sup> f’gazzetta minnhom kelma fl-istess artiklu nkitbet tliet modi differenti (“li Speaker,” “li iSpeaker,” “li iSpeaker”); u gazzetta oħra taċċetta fil-paġni tagħha riklam shih li ma juża ebda karattru Malti;<sup>24</sup>
- fil-livell morfologiku niltaqghu ma' l-abbuż ta' l-artiklu<sup>25</sup> bil-Malti bħal meta, ngħidu aħna, l-ismijiet tal-bliet u l-irhula (speċjalment fir-rapporti tat-temp fuq it-televisin) jinkitbu mingħajr artiklu, u kultant anki meta hemm nomi oħra bħal meta qrajt fuq Channel 12 dan l-avviż: “*Private titlaq fis-1.30 p.m. [mingħajr artiklu]*”; f’dokumentarju fuq ix-xjenza l-qarrej qal “fizikali” minflok “fiziku”; u fl-ahbarijiet smajna li l-ministru mar “personali” minflok “personalment” (li huwa avverbju) fuq il-post tad-diżgazzja;
- fil-livell lessikali nsibu għażla ta' kliem minflok iehor bħal meta annawnser tat-televisin qalet “jidhol fis-sehh l-episodju ta' [...]”<sup>26</sup> minflok “jibda l-episodju” — dan jista' jkun każ ta' bombastiċità; stazzjon minnhom ta hajr lill-*hairstylist* li rranġat ix-“xahar” minflok ix-“xagħar”; u f’programm iehor tfajla sabet in-“novella” ta' Oliver Friggieri, *Ġizimin li Qatt ma Jiftaħ*, interessanti (dan huwa rumanz!);
- fil-livell sintattiku niltaqghu, fost oħrajn, ma' l-użu żbaljat tar-regoli li jmorru man-numri (“erbghin suldati”); u nuqqas ta' qbil bejn is-suġġett u l-verb tiegħu (gazzetta minnhom tghidilna: “Opinjoni espressa f’madwar 500 kelma jiġu aċċettati għal din il-paġna”; u oħra tghidilna: “L-opportunità li dawn il-kundizzjonijiet ikunu eżaminati fid-dettall, fi kwalunkwe sfera ta' attività ekonomika hu disponibbli b’diversi modi”); jew “Il-Forzi Armati ta' Malta, li nholqu minn parti integrali ta' l-Armata Ingliża, żammet hafna mit-tradizzjonijiet”);

<sup>23</sup> L-istazzjonijiet Maltin fuq it-televisin tant ma jużawx il-karattri Maltin fil-kitba tagħhom li L-Akkademjatal-Malti u d-Dipartiment tal-Malti ta' l-Università flimkien kitbu lill-istazzjonijiet kollha (u lill-gazzetti Ingliżi li kultant ikollhom bżonn jiktbu xi kelma jew tnejn bil-Malti u ma jużawx il-fonts Maltin) biex ihegħu hom halli jużaw il-karattri Maltin dejjem. Imma lanqas biss hadd minnhom ma indenja ruhu jwieġeb. Attitudni indifferenti li għandha għgħalhom jisthu.

<sup>24</sup> Ara *L-Orizzont* 11 ta' Novembru, 2000: 7. Kitba shiha bħal din mingħajr il-karattri Maltin tibghat l-ortografija tagħna lura bi tmenin sena!

<sup>25</sup> L-artiklu fil-Malti jahdem bhala prefiss tan-nom tiegħu.

<sup>26</sup> Eżempju mehud minn Tanja Cilia, “Brain Drain,” *The Sunday Times* 12 ta' Novembru, 2000.

- u fil-livell semantiku gieli jkun hemm traskuraġni fis-sens ghax xi element jintuża jew barra l-kuntest tiegħu jew inkella jintuża żejned bħal meta smajna annawnsar iehor javża li dokumentarju fuq it-televisin kien se jibda “f’nofs il-lejl ta’ filghaxija,”<sup>27</sup> u oħra titfixkel bejn “sessjoni” u “sezzjoni.”

Xandar tajjed m’ghandux jisfida l-konvenzjonijiet tal-lingwa ta’ l-udjenza tiegħu. Il-qarrejja, it-tele spettaturi, u s-semmiegha kollha għandhom l-istennijiet tagħhom fejn tidhol il-lingwa, avolja mhux kollha kemm huma jimxu dejjem mal-konvenzjonijiet formali tal-lingwa. Lingwa żbaljata ġeneralment tfisser komunikazzjoni ineffettiva meta għandek massa ta’ udjenza.<sup>28</sup>

### Traduzzjoni u innovazzjoni

Il-pubbliku donnu jrid li l-ġurnalista jkollu l-lehen tal-bniedem edukat. Imma fl-istess hin irid ifittex li ma jkunx pedantiku u jinqeda b’Malti kontemporanju u sempliċi li jinstema’ ċar u frisk. Ma jużax il-lingwa tat-triq, imma lingwa li n-nies tista’ tifhem bla ebda saram. Hafna mil-lingwa użata fil-ġurnalizmu m’hi xejn ċara u friska, anzi trid hafna konċentrazzjoni biex tifhimha kemm minhabba l-istrutturi twal u kkomplikati u kemm minhabba li bosta drabi l-Malti jkun tradott mill-Ingliż. Meta nitraduċu rridu noqogħdu attenti li ma nittraskurawx l-idjoma Maltija ghax inkella l-lingwa tinstema’ mgebbda u barranija (eż. “Il-ballun f’saqajn il-gvern”). It-traduzzjoni titlob sengħa u reqqa, u l-ġurnalizmu għandu jinvesti f’dan il-qasam.<sup>29</sup>

Minhabba traduzzjonijiet<sup>30</sup> mghaġġla u ta’ kafkaf, il-Malti qed jitgħabba

<sup>27</sup> Eżempju mehud minn Cilia.

<sup>28</sup> Xi hadd qal li l-ġurnalizmu mhux qiegħed biex jgħalliem il-lingwa. Dan huwa veru imma huwa fatt ukoll li l-ġurnalizmu qiegħed jinfluwenza lill-pubbliku kif jittellem u jikteb. Biżżejjed insemmu li fl-eżamijiet it-tfal qegħdin idahhlu bosta elementi ġurnalistiċi. Ta’ min iżid ukoll li l-ġurnalista m’ghandux dritt jiddeċiedi fuq il-lingwa.

<sup>29</sup> Fuq stazzjon tat-televisin il-kelma Ingliża *crew* darba kitbuha “krew” minflok “kru,” u allura qrajna: “krew tekniku” (“kru tekniku”). Din hija wahda mill-assurditajiet tal-ġurnalizmu.

<sup>30</sup> Meta niġu għall-ismijiet tal-barranin nippruvaw naghmlu sens magħna nfusna. Per eżempju, hawn min lill-Prinċep Charles isejjahlu l-Prinċep Karlu (forma li ma jużaha hadd hawn Malta hliet fuq xi stazzjonijiet tat-televisin), imma dawn jinsew li “Charles” huwa isem li jinsab bil-Malti wkoll: Charles Arrigo, Charles Clews, Charles Abela Mizzi, Charles Flores, Charles Coleiro, Charles Vella, Charles Spiteri... u hadd minna ma taqagħlu f’ mohbu jghidilhom Karlu Arrigo, Karlu Clews, eċċ. U hawn tiġi l-assurdità tagħna: wiehed Ingliż Charles naghmluhieu “Karlu” u lill-Maltin inhalluhom Charlesijiet!

b'bosta influwenzi barranin. Maż-żmien dawn jindraw u jidhlu sew l-espressjoni Maltija, bhalma għalhom l-espressjonijiet “bdil ta’ fehmiyet,” “grazzi għall-ghajnuna li ta,” “il-pussess tal-ballun,” u “taht dawn iċ-ċirkustanzi.” Għall-bidu dawn ikunu żbalji imma mbagħad biż-żmien jiġu aċċettati. Barra minn hekk, bosta strutturi kkomplikati huma barranin fil-bixra tagħhom. Ara din is-silta kemm tinhass li hi traduzzjoni: “Għalkemm meta tinfarag se johroġ hafna demm, se jidher ikrah, se tiddellek, normalment tista’ twaqqfu billi żżomm imniehrek misdud għal xi 10 minuti.”

Il-ġurnalizmu jista’ wkoll ikun innovatur tal-lingwa. Meta jkun hemm xi kuncett ġdid (eż. il-legittimità tal-president il-ġdid) il-ġurnalizmu malajr jaqbad miegħu u, jekk jista’, jaqilbu għall-Malti. Għandu l-mezz biex jippopolarizza u allura jxerrdu. Għalhekk it-traduzzjoni trid tkun dinjituża: tirrispetta l-Malti. Dawn huma xi eżempji ta’ innovazzjonijiet fil-ġurnalizmu hafna minnhom tradotti mill-Ingliż: “telefons ċellulari,” “sirologista,” “kummerċ globali,” u “l-aktar mistoqsija tahraq għall-Amerikani.” Ta’ min iżid li l-kliem ġdid li diehel mill-Ingliż qed jintegra ruħu sew mal-Malti fil-ġurnalizmu mitkellem u anki miktub: “[...] b’*web sites* li ma setghux jgħidu biċ-ċert”; “Miljuni ta’ Amerikani marru *online*”; “*In-network* tal-kumpannija [...] .”

### **X’tip ta’ Malti għandu jintuza fil-ġurnalizmu?**

Ha nisimgħu, qabelxejn, x’qalulna diġà xi kittieba. Fost il-kriterji li fassal għall-ġurnalizmu Malti Ġużè Muscat Azzopardi fl-1877, kien hemm l-użu ta’ Malti hafif u mexxej li jilhaq lil kulhadd u allura ma riedx ikun imxekkel minn kumplikazzjonijiet lingwistiċi:

Sabiex *In-Nahla Maltija* tkun toghġob lil kulhadd, ma naghmlux kliem mehud mit-Taljan (kif jithadtu l-Belt) sabiex jifhmuna n-nies ta’ l-irhula; u mill-banda l-ohra nqisu li ma naghmlux minn dak il-kliem Malti, li fil-Belt ma jiftehemx [...].<sup>31</sup>

Il-moderazzjoni fil-lingwa kellha tagħti xejra ta’ Malti li ma jxekklix il-komunikazzjoni fost il-pubbliku ġenerali:

<sup>31</sup> Cassar Pullicino 34.

Min jikteb bil-Malti u la ghandu juża kliem Taljan li ma jifhmux in-nies ta' l-irhula u lanqas kliem Malti li ma jifhmux in-nies tal-bliet. Min irid jiftiehem ma' kulhadd juża dak il-kliem li jafu xi jfisser sewwa fl-ibliet u sewwa fl-irhula. Mill-banda l-wahda trid tahrab il-kliem Malti li llum intesa għal kollox [...] mill-banda l-oħra trid tahrab it-Taljan żejjed u ma ddahhlux hliet fejn tiġi bżonnu bilfors [...] la Malti minsi u lanqas Taljan iżżejjed [...] mela kollox bil-qies — kollox skond il-bżonn li ninsabu fih — kollox għall-ġid, u biex dejjem niftiehmu mill-aħjar li nistghu.<sup>32</sup>

Muscat Azzopardi mill-bidunett stabbilixxa li l-Malti ġurnalistiku m'għandux ikun Malti safi u lanqas Malti mimli interferenzi minn lingwi oħra. U Ninu Cremona (1880-1972), l-arkitett ewlieni ta' l-ortografija kif imfassla mill-Akkademja tal-Malti, jiftah aktar fuq dan l-argument:

Fil-kitba Maltija [...] għandna, kemm jista' jkun, noqogħdu għal dak li titlob il-grammatika. Infittxu, fejn jista' jkun ukoll, li ma ninqdewx bi kliem barrani, fejn l-istess kelma Maltija tista' taqдина tajjeb jew aħjar.

Il-Malti jibqa' safi meta l-kelma taqbel ma' dak il-lehen u l-aċċent li jridhom ilsienna. Ma għandux x'jaqsam jekk il-kelma hija barranija, mislufa [sic.], qadima jew ġdida, ġeġja mill-Grieg, mil-Latin, mit-Taljan jew mill-Franċiż: jekk hi toqgħod u tiehu s-sura Maltija, nistghu ngħidu li hi safja.<sup>33</sup>

Cremona hawnhekk jagħti definizzjoni ġdida ta' "Malti safi": mhux Malti Semitiku bit-twarrib tal-Malti non-Semitiku, imma Malti Semitiku u non-Semitiku li joqgħod sew għall-istrutturi u s-sistemi ta' lsienna. U darba oħra Cremona tkellem fuq il-"htieġa ta' kliem modern fil-Malti" li jagħti "sura u hajja shiha u qawwija" lil ilsienna li jrid jimxi u jaqbel maż-żminijiet.<sup>34</sup> L-argument ta' Randolph Quirk (li kien Professur ta' l-Ingliz fl-Università ta' Londra) fuq il-lingwa safja għadu jgħodd hafna għal-lum:

*Being receptive to foreign linguistic influence does not mean that a language is decadent and impure, its speakers weak and losing their identity: but rather*

<sup>32</sup> Cassar Pullicino 27-28.

<sup>33</sup> Ninu Cremona, "X'inhu l-Malti Safi," *Rand u Rihan* (Malta: Aquilina, 1945) 189. Din kienet taħdita li Cremona kien ta' f'laqgħa ta' L-Akkademja tal-Malti fl-1 ta' Marzu, 1925, f'Palazzo de la Salle.

<sup>34</sup> Ninu Cremona, "Folklor u Lsien Malti," *Rand u Rihan*, 195. Din kienet taħdita oħra li ta fl-24 ta' April, 1940.

*that the members of the speech community are keenly alive to what is going on in the world and eager to keep pace with cultural developments elsewhere.*<sup>35</sup>

Ma nistghux immorru kontra l-kurrent tal-progress, u rridu naraw u nħossu kull element ġdid li jidhol fil-lingwa bhala element li sar taghna la jkun intgħagen sew fis-sistema lingwistika taghna — jiġifieri, la jkunu aċċettawh u tawh il-karatteristiċi tagħhom il-fonoloġija, il-morfoloġija, il-lessiku, is-sintassi, u s-semantika, u drabi wkoll l-ortografija. Fuq kollox, l-element imħallat jarrikkixxi l-lingwa u juri li ahna mqajmin għall-bidliet li jseħhu fis-soċjetà kontemporanja. Biss id-dhul ta' elementi bla bżonn — u dawn jistgħu jaslu kemm għax jittissel kliem ġdid minn gheruq Semitiċi qodma u kemm għax nimpurtaw kliem meta diġà għandna taghna li qed jaqdina tajjeb — għandu jitwaqqaf u nsahhu li għandna.

Meta niġu għall-istil tal-kitba dan irid jaqbel max-xejra tematika biex it-ton jingħoġob u jkun xieraq. Nikkwotaw żewġ fehmiets komplementari ta' Herbert Ganado (1906-1979), fuq dan is-suġġett. L-ewwel wahda, imfissra fil-*Lehen is-Sewwa* ta' l-14 ta' Settembru, 1952, hija din:

Il-ġurnal hu ħabib u mhux predikatur. Il-ġurnal mhux qieghed hemm halli jippriedka, għaliex il-priedki jsiru fil-knejjes, imma l-ġurnal Kattoliku għandu jkun jaf jindiehes u jaqbad lil kull ħabib tiegħu labranzetta u jiddiskuti miegħu u jifrah miegħu u jagħli miegħu u meta hemm bżonn jishon jew jentuzjażma ruħu miegħu u jieħu gost miegħu u jiċċajta u jidhak miegħu.<sup>36</sup>

Fid-19 ta' Frar, 1955 imbagħad kiteb hekk:

Haġa sabiħa illi wiehed, sew meta jikteb u sew meta jirrispondi, juża l-argumenti u jipprova jipperswadi billi jirraġuna. Izda ladarba l-ġurnalizmu ma hux trattat ta' loġika, imma haġa ħajja u mgħaġġla, huwa wisq naturali li l-istil ikun f'it jew xejn fuq ruħu. U sa hawn kollox sew ukoll. Basta ma jiġux uzati żewġ armi li huma ferm baxxi u li ma huma xejn onesti. Wahda li jsiru attacchi jew allużjonijiet offensivi personali. U l-oħra li jiġu mdawra l-fatti biex lil min trid tolqot iġġieghlu jgħid dak li ma qalx.<sup>37</sup>

<sup>35</sup> Randolph Quirk, *The Use of English* (London: Longmans, 1968) 36.

<sup>36</sup> Herbert Ganado, *Jien Inħobb Nitkellem Magħkom. It-Tieni Ktieb* (Malta, 1985) 15.

<sup>37</sup> Ganado 221.

Dan l-istil li qed jissuġġerixxi Ganado huwa stil kollaborattiv, jiġifieri stil ta' proża li jinqeda b' mekkanizmi li jibnu kollaborazzjoni bejn l-awtur u l-qarrej.<sup>38</sup> L-istil habib ta' kulhadd jinqeda b'ton informali meta ċ-ċirkustanzi jitolbu hekk u b'ton formali meta ċ-ċirkustanzi jitolbu mod ieħor imma f'kull każ l-istil m'għandux ikun offensiv jew wiehed ta' tagħwiġ ta' fatti. B'hekk l-istil kollaborattiv isahhah ir-rabta bejn il-ġurnalista u l-qarrej, u jibqa' "habib."

Il-Malti ġurnalistiku għandu jkun minghajn żbalji. Fl-1973 Oliver Friggieri, fil-*Problemi ta' Llum*, kiteb hekk:

Il-biċċa l-kbira tal-ġurnalisti ma jafux jiktbu bil-Malti. Wiehed biżżejjed jiftah kull ġurnal bil-Malti u jsib taħbila shiha f'kull aspett ta' l-ilsien miktub: taħwida sintattika, ortografija hażina, vokabolarju magħżul hażin, kliem barrani għal xejn b'xejn, u x' naf jien. Dan ifisser li għandna mastrudaxxi li ma jafux isammru, zebbiegħa li ma jafux jaqbd u pinzell. Għaliex il-ghodda tal-ġurnalista hija l-kelma u l-kelma biss. Jekk ma jafx ihaddimha se jfalli bla ebda dubju. U jidhirlu li bosta u bosta ġurnalisti tagħna ilhom li fallew — bħalma jiġri sikwit lil xi politiċi wkoll — għaliex ma jafux ihaddmu l-ghodda li taqbel ma' l-iskop tagħhom.<sup>39</sup>

L-istess haġa nistgħu nġhidu llum u ninkludu lix-xandara kollha għax hafna minnhom qegħdin ihaddmu Malti li mhux dejjem qed ikun mirqum biżżejjed u l-iżbalji għadna nsibuhom f'kull livell tal-lingwa.<sup>40</sup>

Biex niġbru kollox fil-qosor, nisiltu (minn dawn il-kummenti li għadna kemm rajna) tliet prinċipji ewlenin fuq il-Malti ġurnalistiku:

- il-Malti jrid jiftiehem minn kulhadd;
- it-thaddim tal-Malti jrid ikun bla żbalji;
- l-istil irid ikun kollaborattiv.

L-ghajta hija għal lingwa hafifa u bla żbalji. Din hija għajta biex il-lingwa tkun tinftiehem minghajn tbatija, mhux biex tkun sempliċi li allura tispicċa tkun banali. Il-ġurnalista jrid isib (sakemm ikun possibbli) l-ehfef lingwa li jista' biex iwassal l-ideat, l-opinjoni, l-aħbarijiet, u l-messaġġi tiegħu. Nġhidu

<sup>38</sup> Għal spjegazzjoni aħjar fuq is-suġġett ara Charles Briffa, *Il-Proża bħala Arti* (Malta: PEG, 1998) 15-18.

<sup>39</sup> Oliver Friggieri, "Il-Problemi tal-Ġurnalizmu Malti" riprodott f'Gorġ Mifsud, *Fommu bil-Għasel* (Malta: PEG, 1981) 5-6; l-artiklu meħud mill-*Problemi ta' Llum* 13.10.1973: 202.

<sup>40</sup> Diacono.



ahna, minflok ma jghid “jiġi fi tmiemu s-servizz tat-trasport pubbliku soċjali” jghid sempliċiment “jintemm it-trasport pubbliku.”

Minn dak li rajna sa issa l-Malti ġurnalistiku jinqeda bil-qafas standard u stabbilit tal-lingwa<sup>41</sup> u b’elementi ta’ reġistru u b’elementi varjati.

### Id-differenza bejn żewġ gazzetti

Hawnhekk m’ahniex niddiskutu l-kontenut tal-ġurnalizmu imma kif dak il-kontenut qed jitwassal, u nifhmu li l-kontenut u l-lingwa li qed twassal dak il-kontenut ma jistgħux jinfetqu minn xulxin għal kollox.<sup>42</sup> Meta jingħazel avveniment biex jithabbar fil-pubbliku l-ġurnalista jrid jagħzel l-istil li jkun jixraq biex jiehu li jista’ miċ-ċirkustanza u jzomm l-interess. Imma hawnhekk irridu naraw mhux x’qed jinkiteb imma kif qed jinkiteb. U biex naraw kemm ivarjaw il-gazzetti wahda minn ohra nisiltu l-ewwel paragrafu ta’ l-istess biċċa ahbar minn żewġ gazzetti differenti u naghmlu xi osservazzjonijiet. L-aħbar magħzula hija ta’ żaġġuħ li waqa’ b’karozza minn fuq irdum.

- (A) Żaġġuħ ta’ 19-il sena mis-Swieqi kien salvat minn membri tal-Forzi Armati Maltin wara kmieni l-bierah filghodu waqa’ bil-karozza tiegħu għall-irdum ta’ Had-Dingli. Hu ttella’ b’helikopter u ttiehed l-Isptar San Luqa għall-kura.<sup>43</sup>
- (B) [Isem], żaġġuħ ta’ 19-il sena mis-Swieqi, jinsab fil-periklu imminenti tal-mewt wara li kmieni l-bierah fil-ghodu ġie salvat mill-membri tas-salvataġġ minn taht l-irdum ta’ Had-Dingli fejn diversi sighet qabel waqa’ bil-karozza tiegħu b’kollox għoli ta’ madwar tmien sulari.<sup>44</sup>

Gazzetta (A)= tuża żewġ sentenzi: strutturi kkoordinati fit-tieni sentenza, u fl-ewwel struttura ewlenija u ohra subordinata; l-element li jintroduċi s-subordinazzjoni huwa “wara” li jaħdem bhala kongunzjoni li normalment ikollha l-particella “li” magħha (“wara li”). Tuża wkoll il-forma passiva tal-verbi (“kien salvat,” “ttella’,” “ttiehed”) li tenfasizza aktar l-impersonalità ta’

<sup>41</sup> Dan il-qafas fih l-istrutturi (eż. l-binjiet morfoloġiċi) u s-sistemi (eż. l-pronomi magħżulin) tal-Malti u kull varjetà lingwistika ma tistax tiksirhom.

<sup>42</sup> Keith Waterhouse, *On Newspaper Style* (Middlesex: Penguin, 1993) 37.

<sup>43</sup> *In-Nazzjon* 13 ta’ Novembru, 2000: 1.

<sup>44</sup> *L-Orizzont* 13 ta’ Novembru, 2000: 1.

l-ahbar donnu l-ġurnalista jrid jibqa' biss osservatur — jiġifieri l-forma passiva żżid ma' l-oġġettività tal-kitba. Il-forma attiva ("Membri tal-FAM salvaw żaġhżuġh [...] tellġhuh b'elicopter u haduh l-Isptar [...].") donnha aktar tixraq lill-ġurnalizmu mitkellem milli lill-miktub għax hemm grad ta' formalità anqas fiha.

Gazzetta (B)= tuża sentenza wahda twila bi strutturi subordinati mimlijin dettalji. Il-forma passiva tintuża hawnhekk ukoll, però mhux bl-istess enfasi ta' gazzetta (A). Il-binja tal-paragrafu tagħti bixra stramba lill-ahbar: "[...] jinsab fil-periklu imminenti tal-mewt wara li [...] ġie salvat mill-membri tas-salvataġġ [...].", struttura li tista' tagħti l-impressjoni li l-membri tas-salvataġġ kienu l-kawża tal-periklu. Din il-verżjoni tuża seba' frażijiet nominali kkomplikati.

Ta' min jgħid ukoll li gazzetta (A) tiddekrivi l-qagħda tal-midrub bhala wahda stabbli u (B) tiddekrivih li qiegħed fil-periklu imminenti tal-mewt — tgħid ifissru l-istess dawn? Anki fil-perċezzjoni tal-ġurnalisti nsibu d-differenza: (A) tgħidilna li "waqa' [...] għall-irdum" (l-angolu tal-vista qiegħed 'l isfel biex jimplika l-imġarrarf jew l-imharbat mitluq), u (B) li jaqa' minn fuq l-irdum (l-angolu tal-vista tiegħu qiegħed mill-gholi biex jimplika ġarf f' għammieq (jew preċipizzju).

Differenzi oħra bejn dawn iż-żewġ gazzetti:

(A)= in-nies ta' Izrael issejthom "Israeljani"; tikteb "karrozza"; kliem bl-Ingliż tistampah bil-korsiv; tifixkel fir-regola ta' l-artiklu li jinhomeż ma' kliem barrani ("li Speaker"); l-ahbarijiet huma aktar fil-qosor għax l-interess huwa fuq l-essenzjal ta' kull ahbar.

(B)= in-nies ta' Izrael issejthom "Izraeliti"; tikteb "karozza"; kliem bl-Ingliż thallih kif inhu; tapplika r-regola tal-vokali tal-lehen anki fejn m'hemm vokali tal-lehen, meta l-vokali tkun parti mill-kelma (eż. "haddiema nvoluti"); l-ahbarijiet mimlijin deskrizzjonijiet u narrazzjoni għax tagħfas hafna fuq id-dettalji ta' kull ahbar.

Barra minn hekk, it-tnejn jevitaw il-kollokjalizmi u joffru superfiċjalità fil-hsieb u prezentazzjoni sensazzjonali. Fl-istess hin jagħtu hjiel ta' għaġla fil-kitba tagħhom.

Meta ġejt biex nikkwantifika l-hila għall-qari taż-żewġ gazzetti ewlenin bil-Malti hadt l-editorjali u kkalkulajthom skond il-Gunning's Fog Index. Sibit li:

il-livell tal-qari ta' (A) huwa ta' 10;

il-livell tal-qari ta' (B) huwa ta' 16.

Dan ifisser li l-editorjal magħżul ta' (B) jitlob livell tal-qari hafna oghla minn dak ta' (A). Fi kliem iehor, il-lingwa hija itqal f'(B) milli f'(A).

## Konkluzjoni

Il-Malti ġurnalisticu jappella għall-pubbliku generali, mhux bhal reġistri oħra li huma indirizzati għal udjenza iżgħar, silettiva u x'aktarx speċjalizzata. Jinqeda bl-elementi tal-lingwa standard imma għandu l-elementi tiegħu wkoll. Għandu jippreżenta lingwa attwali: kurrenti u friska għax jittratta suġġetti differenti u suġġetti ġodda li jagħtu lok għall-innovazzjoni; mela jista' jkun fattur ta' bidla. Għalhekk huwa importanti li l-ġurnalista jkun imkisser fil-lingwa.<sup>45</sup> Nissuġġerixxu programm intensiv fil-lingwa<sup>46</sup> biex jiġu evitati l-iżbalji u biex jintuża Malti hafif; proċess kontinwu ta' monitorjar biex il-Malti jibqa' jintuża tajjeb; konsultazzjoni kontinwa l-aktar fejn jidhlu affarijiet ta' traduzzjoni; tagħlim aħjar għall-ġurnalisti; l-awtoritajiet jistabbilixxu kriterji ta' għażla u johlqu eżami xieraq għall-impieg tal-ġurnalisti.<sup>47</sup>

*Studju ppreżentat għat-Tieni Konvenzjoni ta' The Malta Press Club (23 ta' Novembru, 2000).*

---

<sup>45</sup> Bosta eżempji oħra minbarra dawk li tajt harġu minghand l-għalliema tal-Malti fil-kors ta' aġġornament 2000, meta għamli analiżi tat-taħdit u l-kitba fuq il-mezzi tax-xandir.

<sup>46</sup> Dan irid jinkludi l-Malti miktub u mitkellem fil-mezzi kollha tax-xandir u l-istili differenti li jkunu jixirqu lill-varjetajiet li semmejna.

<sup>47</sup> Xi whud minn dawn is-suġġerimenti tqajmu fis-seminar ta' L-Akkademja tal-Malti li kien sar fit-13 ta' Novembru, 1999. Ara Charles Briffa, ed., *Ilsien Qadim f'Millennju Ġdid* (Malta: Akkademja tal-Malti, 2000) 55, 67.